

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ប្រ.ក/លេខ១៩.០២៥/០៧ គជប.អគ្គ.ពស

ភ្នំពេញ ថ្ងៃទី ២៨ ខែ កញ្ញា ឆ្នាំ ២០០៧

សន្និសីទ : ផ្សព្វផ្សាយលទ្ធផលបណ្តោះអាសន្ននៃការពិនិត្យបញ្ជីឈ្មោះ និងចុះឈ្មោះបោះឆ្នោត

នៅថ្ងៃទី ២៨ ខែ កញ្ញា ឆ្នាំ ២០០៧ គ.ជ.ប បានរៀបចំសន្និសីទសារព័ត៌មានមួយ ផ្សព្វផ្សាយអំពីលទ្ធផលបណ្តោះអាសន្ននៃការពិនិត្យបញ្ជីឈ្មោះ និងចុះឈ្មោះបោះឆ្នោត ប្រចាំឆ្នាំ ២០០៧ ដែលគិតត្រឹមថ្ងៃទី ២៦ ខែ កញ្ញា ឆ្នាំ ២០០៧ នេះ មានអ្នកចុះឈ្មោះថ្មី ចំនួន **២៣៣.៧៧៦** នាក់ កែតម្រូវឈ្មោះ **៧.៦៩៦** នាក់ លុបឈ្មោះ ចំនួន **១០.៧៥៩** នាក់ ហើយតួលេខទាំងនេះ បានទទួលពីឃុំ សង្កាត់ ចំនួន ១.៦០៨ ក្នុងចំណោមឃុំ សង្កាត់ ១.៦២១ ទូទាំងប្រទេស ។

លោកជំទាវ កុយ រ៉េត សមាជិក គ.ជ.ប បានមានប្រសាសន៍ថា មុនពេលដំណើរការពិនិត្យបញ្ជីឈ្មោះ និងចុះឈ្មោះបោះឆ្នោតនេះ គ.ជ.ប បានធ្វើការបណ្តុះបណ្តាលដល់មន្ត្រីបោះឆ្នោតនៅទីស្តីការ គ.ជ.ប មន្ត្រីលេខាធិការដ្ឋានខេត្ត ក្រុងរៀបចំការបោះឆ្នោត(លខ/កប) តំណាងគណបក្សនយោបាយ និងអង្គការមិនមែនរដ្ឋាភិបាល ហើយបន្ទាប់មក លខ/កប បានធ្វើការបណ្តុះបណ្តាលបន្តដល់ក្រុមប្រឹក្សា និងស្មៀនឃុំ សង្កាត់ ទូទាំងប្រទេស ពាក់ព័ន្ធនឹងដំណើរការនេះ។ លោកជំទាវបានបន្តថា ក្រៅពីការបណ្តុះបណ្តាល គ.ជ.ប បានបែងចែកសម្ភារៈអប់រំផ្សព្វផ្សាយបន្ថែមទៀតដល់ លខ/កប ស្មៀនឃុំ សង្កាត់ ដូចជា បដាខិត្តប័ណ្ណ ស្ប៉តវិទ្យុ ស្ប៉តវីដេអូ ដើម្បីផ្សព្វផ្សាយអំពីការនាំដល់ប្រជាពលរដ្ឋទូទាំងប្រទេស ។

ទាក់ទងនឹងការផ្សាយអំពីដំណើរការពិនិត្យបញ្ជីឈ្មោះ និងចុះឈ្មោះបោះឆ្នោត ឯកឧត្តម ទេព នីថា អគ្គលេខាធិការ គ.ជ.ប បានមានប្រសាសន៍ថា ឆ្នាំនេះ គ.ជ.ប បានធ្វើការផ្សព្វផ្សាយអំពីការចុះឈ្មោះបោះឆ្នោតច្រើនជាងឆ្នាំកន្លងមក ។ គ.ជ.ប នឹងបន្ថែមការផ្សាយតាមមេត្រូទៀត ដើម្បីជំរុញដល់ប្រជាពលរដ្ឋឱ្យទៅពិនិត្យបញ្ជីឈ្មោះ និងចុះឈ្មោះបោះឆ្នោត ។

នៅក្នុងសន្និសីទនោះដែរ ឯកឧត្តម អគ្គលេខាធិការ គ.ជ.ប បានធ្វើការអំពាវនាវផងដែរ ដល់គណបក្សនយោបាយ និងអង្គការមិនមែនរដ្ឋាភិបាលឱ្យជួយផ្សព្វផ្សាយបន្ថែមទៀតអំពីដំណើរការនេះដល់ប្រជាពលរដ្ឋ ។

សន្និសីទនោះ មានតំណាងគណបក្សនយោបាយ និងអង្គការមិនមែនរដ្ឋាភិបាល អ្នកសារព័ត៌មានជាតិ អន្តរជាតិ ចូលរួមចំនួន ៥៤ នាក់ ហើយបានលើកជាសំណួរថា ÷

- ការបិទផ្សាយទម្រង់ ១០២៥ ជាមួយបញ្ជីបោះឆ្នោតចុងក្រោយធ្វើឱ្យមានការភ័ន្តច្រឡំដល់ប្រជាពលរដ្ឋ តើ គ.ជ.ប មានវិធានការយ៉ាងណា ដើម្បីឱ្យមានភាពងាយស្រួលដល់ប្រជាពលរដ្ឋក្នុងការពិនិត្យមើលឈ្មោះនេះ ?
- កម្មករមានរយៈពេលឈប់បិទថ្ងៃ ដើម្បីចុះឈ្មោះបោះឆ្នោត ហើយ គ.ជ.ប មានវិធានការជំរុញដល់ស្មៀនឃុំ សង្កាត់ យ៉ាងណា ?

ពាក់ព័ន្ធនឹងការលើកឡើងខាងលើឯកឧត្តម ទេព នីថា បានបញ្ជាក់ថា ចំពោះការបិទផ្សាយទម្រង់ ១០២៥ និងបញ្ជីបោះឆ្នោតចុងក្រោយគឺ គ.ជ.ប បានណែនាំស្មៀនឃុំ សង្កាត់ ÷

- ឱ្យបិទផ្សាយខិត្តប័ណ្ណនៅក្បែរបញ្ជីទាំងនេះ ដែលមានខ្លឹមសារណែនាំឱ្យប្រជាពលរដ្ឋអំពីការពិនិត្យមើលឈ្មោះក្នុងទម្រង់ ១០២៥ និងឈ្មោះក្នុងបញ្ជីបោះឆ្នោតចុងក្រោយ ។
- ឱ្យសរសេរចំណងជើងធំៗច្បាស់នៃបញ្ជីទាំងពីរនេះ ហើយបិទផ្សាយនៅលើឯកសារទាំងពីរនេះ
- គ.ជ.ប នឹងផ្សព្វផ្សាយតាមរយៈប្រព័ន្ធផ្សព្វផ្សាយបន្ថែមទៀតអំពីការពិនិត្យមើលបញ្ជីទាំងពីរនេះ

ចំពោះកម្មករដែលឈប់សំរាករយៈពេលបិទថ្ងៃ ដើម្បីចុះឈ្មោះបោះឆ្នោតនោះ សម្រាប់ឆ្នាំនេះ គ.ជ.ប ក៏ដូចក្រសួងការងារ និងបណ្តុះបណ្តាលវិជ្ជាជីវៈ បានជួយសំរួលដល់ពួកគាត់ ដោយមិនឱ្យម្ចាស់សហគ្រាស រោងចក្រ ទាមទារនូវឯកសារពាក់ព័ន្ធនឹងការចុះឈ្មោះបោះឆ្នោតនៅពេលពួកគាត់ត្រឡប់មកវិញ ។ ហើយថ្មីៗនេះ ក្រសួងមហាផ្ទៃ ក៏បានចេញសេចក្តីណែនាំបន្ថែមទៀតដោយតម្រូវឱ្យឃុំ សង្កាត់ និងស្មៀនឃុំ សង្កាត់ មានពេលគ្រប់គ្រាន់ដើម្បីបំពេញភារកិច្ចក្នុងការចុះឈ្មោះអ្នកបោះឆ្នោត ។